



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد.



۲۰۱۹/۰۴/۲۱

پوهنمل حاجي محمد نوزادی

د سترې محکمې پریکړه او د اشرف غني حقوقي موقف

د رسنیو د لاري ما هم د نوي جمهور رئیس تر ټاکل کېدو پوري د اوسني جمهور رئیس د صلاحیت د غځولو په اړه د سترې محکمې پریکړه وارویدل .

زه په ۱۳۵۸ کال کې د اساسي قانون د تسوید د پاره د پیاوړي قانونپوه عبدالسلام عظیمي صاحب په مشرۍ د کار د کمیټې غړی وم چی د شوروی په یرغل سره یې کار نیمگړی پاته شو . همدارنگه د هیواد د وتلي سیاستوال خدای بخښلي عبدالرحیم هاتف صاحب په مشرۍ د هغه اساسي قانون د کار د کمیټې غړی وم چی د ډاکټر نجیب د واکمنۍ پر مهال نافذ شو . پدې توگه زه د تجربې له مخې په بشپړ جرئت ویلای شم چی د اساسي قانون نه نیولي ، هیڅ قانون مکمل او د نیمگړتیاوو څخه به برخې ندي .

زموږ اوسنی اساسي قانون د خپلو ټولو بنیگنو سره سره پدغسې حالاتو کې د جمهور رئیس د واک غځولو په اړوند واضح ماده نلري او غواړی یا نه غواړی دا خبره اړینه ده چی یوه باصلاحیته مرجع باید دنورو مادو ، مشخصو حالاتو او ملي گټو په پام کې نیولو سره تفسیر او پریکړه وکړي . ددغه کار د پاره د سترې محکمې پرته بله باصلاحیته مرجع نشته .

که د محکمې دا پریکړه د بناغلي اشرف غني په اړوند د ځینو دوستانو په آند د اساسي قانون سره برابره نه ښکاري ، بیا نو ایا د کوم بل کس په هکله داسې یوه پریکړه قانوني کیدلای شي ؟ بله دا چی په ورته حالاتو کې باید یوه پریکړه وشي ځکه په ټولنه کې یو داسې فورس ماژور حالت منخته راغلي چی نوي جمهور رئیس د اساسي قانون د ۶۱ مادې له مخې پر ښودل شوي وخت ټاکل کیدلای نشي . بیا نو کومه پریکړه باید وشي چی تر دغې پریکړې یې قانوني بنسټ قوي وي ؟ دا چی ځیني دوستان وايي چی یوه به پرې موقتاً اداره دي منخته راشي ، نو دغه کار به د کوم قانون د کومې مادې له مخې تر سره شي ؟ ځیني بیا دا دلیل راوړي چی گویا اوسنی جمهور رئیس دغه موده د ځان د پاره د کمپاین په موخه کاروي . که چیرې ټولټاکنې پر خپل وخت تر سره شوي وای ، نو هغه وخت به ده د ځان په گټه دا کار نه وای کړی ؟

دا چی اوسنی جمهور رئیس د پنځو کالو راهیسي واک او صلاحیت لري ، پدې توگه که دی شپږ راتلونکی میاشتي نور هم کار ته دوام ورکړي ، واک به په دودیز ډول ور سره پاته وي . که بل چاته ددغې مودې د پاره دا واک و سپارل شی ، برسیره پر دې چی هغه به هم قانوني نه وی ، د اداري گډوډیو د نه راتلو ضمانت یې هم څوک نشي کولای . موږ و لیدل چې د قطر غونډې ته د پلاوي پر ټاکلو افغان سیاستوال څو میاشتي نه سره جوړیدل ، بیا نو د دغسې څو ورځنۍ مؤقتي ادارې د مشر او د غرو پر ټاکلو به دغه بناغلي یو د بل سره سره مات نه کړي ؟

ما تل د هر چارواکي بریاوو ته بریا ویلي او هرې نیمگړتیا ته مي نیمگړتیا . نه د چا خیاط وم او نه هم يم . دا څو کرښي مي په حقوقي چارو کې د خپلي عملي تجربې له مخې یادي کړې او بس .

و ما علینا الالبلاغ

د پاڼو شمیره: له 1 تر 1

افغان جرمن آنلاين په درنښت تاسو همکارۍ ته رابولي. په دغه پته له موږ سره اړیکه ټینگه کړئ maqalat@afghan-german.de

یادونه: دلیکنې د لیکنیزې بڼې پازوالي د لیکوال په غاړه ده ، هیله من یو خپله لیکنه له رالیږلو مخکې په خیر و لولی